

ஆன்மீகம்.....! 

**சகல நாட்களிலும்**  
**நான் உங்களுடனே கூட இருக்கிறேன்**  
(மத்தேயு 28:20)



கிறிஸ்துவுக்குள் பிரியமானவர்களே! உங்கள் அனைவருக்கும் புத்தாண்டு வாழ்த்துக்களை தெரிவித்துக் கொள்கிறேன். இந்த 2022-ம் ஆண்டின் துவக்கத்தில் நம் கர்த்தர் நம்மை பார்த்து, “மகனே! மகளே! சகல நாட்களிலும் நான் உன்னுடனே கூட இருக்கிறேன்” என்று வாக்குப்பண்ணுகிறார். உலகில் பிறக்கும் மனிதனுக்குத் தாயோ, தந்தையோ, மனைவியோ, கணவரோ, பிள்ளைகளோ சகல நாட்களும் துணையாக இருந்து உதவுவது முடியாத காரியம். ஆனால், நமது வாழ்நாள் முடியும் வரை கூடவே இருந்து நம்மை நடத்தக்கூடிய வல்லமையுள்ளவர் நமது ஆண்டவராகிய இயேசு கிறிஸ்து. சகல நாட்களிலும் நம்மோடிருக்கும் இயேசு கிறிஸ்து எவ்விதங்களில் நம்மோடிருப்பார் என்பதை மத்தேயு 28-ம் அதிகாரத்தின் வாயிலாகவே சில காரியங்களை உங்களோடு பகிர்ந்துகொள்ள விரும்புகிறேன்.

**1. வாக்குத்தத்தை நிறைவேற்றுகிறவராக உங்களோடிருப்பார்**  
**As one who GUARANTEES to fulfill his promises**

மத்தேயு 28:6-ம் வசனத்தில், ‘அவர் உயிர்த்தெழுந்தார்’ என்று எழுதப்படாமல் “தாம் சொன்னபடியே உயிர்த்தெழுந்தார்” என்று கூறப்பட்டுள்ளது. அவர் சொன்னது நிறைவேறும் என்பது இங்கு வலியுறுத்தப்பட்டுள்ளது. நான் உங்களுடனே கூட இருக்கிறேன் என்றவர் தாம் சொன்னபடியே செய்கிறவர். ஒருமுறை இயேசு தம்முடைய சீடர்கள் இரண்டு பேரை நோக்கி, ஒருவரும் ஏறியிராத கழுதைக்குட்டி இருந்த இடத்தைக் குறித்து துல்லியமாகக் கூறினார் (லூக்கா 19:30). அவர்கள் போய், தங்களுக்கு அவர் சொன்னபடியே கண்டார்கள் (லூக்கா 19:32). இது ஆச்சரியமன்றோ? ஒருநாள் இராஜாவிடம் வேலை செய்த ஒரு மனிதன் தன் குமாரனின் சுகத்துக்காக இயேசுவிடம் வந்தான். அப்போது அவர், ‘உன் குமாரன் பிழைத்திருக்கிறான்’ என்று கூறினார். அந்நேரத்தில் தானே, அவன் குணமடைந்தான் என்று வேதம் கூறுகிறது (யோவான் 4:50-53). ஆம், அவர் சொன்னபடி செய்கிறவர்.

அன்பானவர்களே! தேவன் உங்களுக்குக் கொடுத்த வாக்குத்தத்தங்கள் அனைத்தையும் இவ்வாண்டில் தேவன் நிச்சயம் நிறைவேற்றுவார். ‘நான் உங்களுடனே கூட இருக்கிறேன்’ என்று வாக்களித்தவர், தமது வாக்கை சொன்னபடியே நிறைவேற்றுவார் (எண்.23:19)! கர்த்தரால் உங்களுக்கு சொல்லப்பட்டவைகள் நிறைவேறும் (லூக்கா 1:45)!

## 2. உங்களுக்கு முன்னே போகிறவராக உங்களோடிருப்பார் As one who GOES before you

மத்தேயு 28:7-ம் வசனத்தில், 'அவர் உங்களுக்கு முன்னே போகிறார்' என்று கூறப்பட்டுள்ளது. ஆம், 'நான் உங்களுடனே கூட இருக்கிறேன்' என்று சொன்னவர், இவ்வாண்டு முழுவதும் ஒவ்வொரு நாளும், ஒவ்வொரு நிமிடமும் உங்களுக்கு முன்னே போகிறவராகக் காணப்படுவார். அவர் கலிலேயாவுக்குத்தானே முன்னே போகிறதாகச் சொன்னார்; எனக்குமுன் எப்போதும் செல்லுவாரா? என்று சந்தேகம் உங்களுக்குள் எழ வேண்டாம். மேய்ப்பன் தன்னுடைய ஆடுகளை வெளியே விடப்பின்பு, அவைகளுக்கு முன்பாக நடந்து போகிறான் என்று வேதம் கூறுகிறது (யோவான் 10:4). தேவப் பிள்ளையே, நாம் அவரது கைக்குள்ளான ஆடுகளன்றோ? அவர் நமது பரம மேய்ப்பன் அல்லவா? பரம மேய்ப்பரான இயேசு கிறிஸ்து இந்த ஆண்டு முழுவதும் நமக்கு முன் செல்லுகிறவராக இருப்பார்.

மத்தேயு 8:23-ல், இயேசு கிறிஸ்து படகில் ஏறின பின்புதான், அவருடைய சீஷர்கள் அவருக்கு பின்சென்று ஏறினார்கள் என்று வாசிக்கிறோம். ஆம், கிறிஸ்தவ வாழ்க்கையாகிய கடலில் பயணம் செய்யும் நம்மோடு, நமது இரட்சகர் இயேசு, நமக்கு முன்னதாகவே சென்று படகில் அமர்ந்திருக்கிறார். புயல் வரட்டும். கொந்தளிப்பு வரட்டும். நமக்கு பயமில்லை. நாம் தைரியமாக கிறிஸ்தவப் பயணத்தில் தொடர்ந்து முன்னேறலாம்! வேதம் சொல்கிறது: கர்த்தர் உங்கள் முன்னே போவார். இஸ்ரவேலின் தேவன் உங்கள் பிறகே உங்களை காக்கிறவராயிருப்பார் (ஏசாயா 52:12). கர்த்தர் உங்கள் முன்னே போய் கோணலானவைகளைச் செவ்வையாக்குவார், தடைகளை தகர்த்து போடுவார், அற்புதங்களை செய்வார் (ஏசாயா 45:2; மீகா 2:13; உபா. 31:8).

## 3. வாழ்த்தி ஆசீர்வதிக்கிறவராக உங்களோடிருப்பார் As one who GREETS and blesses you

மத்தேயு 28:9-ம், வசனத்தில், இயேசு தாமே அவர்களுக்கு எதிர்ப்பட்டு: வாழ்க' என்றார். நான் உங்களுடனே கூட இருக்கிறேன் என்று சொன்ன இயேசு, உங்களை சந்திக்கிறவர்; உங்களை நலம் விசாரிக்கிறவர்; உங்களை வாழ்த்துகிறவர். உலகில் சிறியவர் பெரியவர்களைப் பார்த்து, 'வாழ்க' என்று வாழ்த்துவது இயல்பு; மட்டுமின்றி, சில தலைவர்களைப் பார்த்தும் மக்கள், 'வாழ்க' என்று வாழ்த்துவதை நாம் கேட்டிருக்கிறோம். ஆனால் இங்கே, சர்வத்தையும் உண்டாக்கின தேவாதி தேவன் அற்பப் பூச்சிகளைப் போல் காணப்படும் உங்களைச் சந்திக்கிறார். 'வாழ்க' என்று வாழ்த்துகிறார்.

இயேசு கிறிஸ்து இந்தப் புத்தாண்டில் உங்களை தனியே சந்தித்து, 'நீ வாழ்க' என்று கூறுகிறார், "பிரியமானவர்களே, உன் ஆத்துமா வாழ்கிறது போல நீ எல்லாவற்றிலும் வாழ்ந்து சுகமாயிருக்கும்படி வேண்டுகிறேன்" என்று வேதம் கூறுகிறது (3 யோவான் 2). ஆம் பிரியமானவர்களே, நீங்கள் ஆவிக்குரிய பிரகாரமாகவும், சரீர்பிரகாரமாகவும் இவ்வாண்டு வாழ்ந்து சுகமாயிருக்க தேவன் அருள்புரிவார்!

#### 4. பயத்தை போக்குகிறவராக உங்களோடிருப்பார்

##### As one who GIVES freedom from your fears

மத்தேயு 28:10-ம் வசனத்தில், 'இயேசு அவர்களை நோக்கி: பயப்படாதீர்கள்' என்றார். ஆம், இயேசு நம்மோடிருக்கும்போது நாம் பயப்பட வேண்டிய அவசியமில்லை. இயேசு சிலுவையில் அறையப்பட்டு மரித்த பின்பு, சீஷர்கள் யூதர்களுக்கு பயந்ததினால், பூட்டப்பட்ட ஒரு அறைக்குள் ஊடியிருந்தனர். இயேசு கிறிஸ்து கல்லறையில் இல்லை, உயிர்த்தெழுந்தார் என்பதை அவர்கள் அறியவில்லை. அறையைப் பூட்டிக் கொண்டு உள்ளே பயத்தோடு காணப்பட்ட சீஷர்களின் மத்தியில், இயேசு உயிர்த்தெழுந்தவராக வந்து நின்று, 'உங்களுக்குச் சமாதானம்' என்று கூறினார் (யோவான் 20:19).

அன்பானவர்களே! கடந்த இரண்டு ஆண்டுகளாக கொரானா நிமித்தமாக பலவித கஷ்டங்கள், தோல்விகள், இழப்புகள், ஏமாற்றங்களை நீங்கள் சந்தித்து இருக்கலாம். இன்று, நீங்கள் எந்த சூழ்நிலையைக் கண்டு பயந்து வாழ்ந்து கொண்டிருக்கிறீர்களோ, அந்த சூழ்நிலையில் உயிர்த்தெழுந்த இயேசு, 'நான் உங்களுடனே கூட இருக்கிறேன்' என்று கூறி, உங்களுக்கு சமாதானத்தை தந்தருளினார். கர்த்தர்: நீ பயப்படாதே, நான் உன்னுடனே இருக்கிறேன் (ஏசாயா 41:10). நீ பயப்படாதே, நான் உனக்கு துணைநிற்கிறேன் (ஏசாயா 41:13). நீ பயப்படாதே; உன்னை மீட்டுக் கொண்டேன்; உன்னை பேர் சொல்லி அழைத்தேன்; நீ என்னுடையவன். நீ தண்ணீர்களைக் கடக்கும்போது நான் உன்னோடு இருப்பேன் என்று வாக்குப்பண்ணியுள்ளார் (ஏசாயா 43:1, 2)!

#### 5. அதிகாரம் அளித்து பயன்படுத்துகிறவராக உங்களோடிருப்பார்

##### As one who GRANTS authority to use you

மத்தேயு 28:18, 19ம் வசனங்களில், 'இயேசு சீஷர்களை நோக்கி: வானத்திலும் பூமியிலும் சகல அதிகாரமும் எனக்குக் கொடுக்கப்பட்டிருக்கிறது. ஆகையால் நீங்கள் புறப்பட்டுப்போய், சகல ஜாதிகளையும் சீஷராக்குங்கள்' என்று கூறினார். நம்முடன் கூட இருக்கிறேன் என்று வாக்குப்பண்ணினவர் வானத்திலும் பூமியிலும் சகல அதிகாரமும் படைத்தவர். வேதத்தில் நூற்றுக்கு அதிபதியின் அதிகாரத்தைக் குறித்துக் காண்கிறோம். ஒருவனைப் 'போ' என்றால் அவன் போகிறான். மற்றொருவனை 'வா' என்றால் அவன் வருகிறான் (லூக்கா 7:8). இது பூமியில் சிலர் பெற்றிருக்கும் அதிகாரம். ஆனால், இயேசுவுக்கோ பூமியில் மட்டுமல்லாமல் வானத்திலும் அதிகாரம் உண்டு. அவர் வானத்தின் கதவைப் பூட்டினால் யாரும் திறக்க முடியாது. அவர் வானத்தின் கதவைத் திறந்தால் யாரும் பூட்ட முடியாது (வெளி. 3:7). இத்தகைய ஈடு, இணையற்ற அதிகாரம் படைத்தவர் இயேசு. அவருக்கு பாவங்களை மன்னிக்கிற அதிகாரம் உண்டு; அசுத்த ஆவிகளை துரத்த அதிகாரம் உண்டு; காற்றையும் கடலையும் அதட்ட அவருக்கு அதிகாரம் உண்டு; தம்முடைய ஜீவனைக் கொடுக்கவும், மறுபடியும் பெற்றுக்கொள்ளவும் அதிகாரம் உண்டு என்று வேதம் கூறுகிறது (மத்தேயு 9:6; லூக்கா 4:36; 8:24, 25; யோவான் 10:18).

இயேசு தம்முடைய அதிகாரத்தை உங்களுக்கு தந்து உங்களோடிருந்து இந்த ஆண்டில் அநேகருக்கு உங்களை ஆசீர்வாதமாகப் பயன்படுத்துவார் (மாற்கு 3:15; லூக்கா 9:1; 10:19). ஆகவே, எவ்விதமான பயத்துக்கும் நீங்கள் இடங்கொடாமல் சுவிசேஷத்தைத் தைரியமாகச் சொல்லுங்கள். இயேசுவின் அதிகாரத்தையும் கட்டளையையும் பெற்றுக்கொண்ட சீஷர்கள், புறப்பட்டுப்போய், எங்கும் பிரசங்கம் பண்ணினார்கள். கர்த்தர் அவர்களுடனே கூடக் கிரியையை நடப்பித்து, அவர்களால் நடந்த அடையாளங்களினாலே வசனத்தை உறுதிப்படுத்தினார் (மாற்கு 16:17-20).

அதேப்போல் நீங்களும் இந்த ஆண்டு கர்த்தருடைய அதிகாரத்தையும் வல்லமையையும் பயன்படுத்தி ஜெபத்தோடு ஆத்துமாக்களை ஆதாயம் செய்யுங்கள்! ஞானஸ்நானத்திற்குள் நடத்துங்கள்! சீலராக்குங்கள்! கர்த்தர் உங்களோடிருந்து பெரிய காரியங்களைச் செய்வார்!

கடைசியாக பிரியமானவர்களே, இவ்வருடம் முழுவதும் தேவனுடைய வழியில் நடந்து, தேவப் பிரசன்னத்தை நமக்கு சொந்தமாக்கிக் கொண்டு அதின் மூலம் வரும் ஆசீர்வாதங்களை சுதந்தரிப்போம்! தேவப் பிரசன்னத்தை இழக்கச் செய்யும் அனைத்து காரியங்களையும் உங்களை விட்டு அகற்றுங்கள். பாவம், கீழ்படியாமை, முறுமுறுப்பு, புறங்கூறுதல் ஆகியவை தேவப்பிரசன்னத்தை இழக்கச் செய்யும் நியாயா. 16:20; 1 சாமு. 16:14; எண்ணா. 12:9). இவைகளை களைந்துபோடுங்கள். கர்த்தர் உங்களோடு இருந்து உங்களையும் உங்கள் குடும்பத்தையும், உங்கள் வேலைகளையும், ஊழியங்களையும் மேன்மேலும் ஆசீர்வதிப்பாராக! ஆமென்!

**Rev. Dr. ஜெரி டேனியல்**

(ஆசிரியர், பரிபூரண ஜீவன்)

மூத்த போதகர், சிடடி ரிவைவல் ஏ.ஜி. சர்ச், திருச்சி

தாங்கள் பரிபூரண ஜீவன் பத்திரிக்கை மூலமாக ஆசீர்வதிக்கப்படமுந்நால் உங்கள் சாட்சிகளை வாடஸ்அப் மூலமாகவோ, தபால் மூலமாகவோ தெரிவிக்கலாம். மேலும் ஆவிக்குரிய ஜீவியத்திற்கு பயனுள்ள செய்திகள், துணுக்குகள் ஆகியவற்றையும் அனுப்பலாம்.

**நீங்கள் அனுப்ப வேண்டிய முகவரி**

**Rev. JERRY DANIEL**

303, C Block, Roshan Residency,  
6, VOC Road, Cantonment, TRICHY - 620 001  
Cell : 94434 15484

### 8 Rules for Spiritual Growth

Eight rules that promote good health in babies can be adapted and applied to a Christian's spiritual growth.

1. **Daily Food.** Take in the "pure milk of the word" through study and meditation (1 Pet. 2:2).
2. **Fresh Air.** Pray often or you will faint. Prayer is the oxygen of the soul (1 Thess. 5:17).
3. **Water.** We must be filled with the Holy Spirit (John 7:38, 39).
4. **Regular Exercise.** Put into practice what you learn in God's Word. Witness for Jesus (James 1:22).
5. **Adequate Rest.** Rely on God at all times in simple faith (Mark 6:31).
6. **Clean Surroundings.** Avoid evil company and whatever will weaken you spiritually (Eph. 5:11).
7. **Loving Care.** Be part of a church. Benefit from a pastor's teaching and Christian fellowship (Heb. 10:25).
8. **Periodic Check-ups.** Examine your spiritual health (1 Cor. 11:31).